



- प्रधानमंत्री नरेन्द्र मोदी कल आकाशवाणी पर मन की बात कार्यक्रम में देश-विदेश के लोगों के साथ अपने विचार साझा करेंगे।
- द्वीपसमूह में दो माह के खाद्यान्न जनवरी दो हजार पच्चीस में एक साथ वितरित किए जाएंगे।
- नेताजी सुभाष चन्द्र बोस द्वारा प्रथम तिरंगा फहराए जाने की इक्यासवीं वर्षगांठ मनाए जाने की स्मृति में तीस दिसम्बर को फ्लैग प्वाइंट में कार्यक्रम आयोजित किया जाएगा।
- अंडमान निकोबार कमान के वायु सेना केन्द्र की ओर से सुनामी की बीसवीं वर्षगांठ मनाए जाने के अवसर पर दिवंगतों को श्रद्धांजलि देने के लिए कार निकोबार में तैराकी का आयोजन किया गया।
- मध्योत्तर अंडमान के कृषि विज्ञान केन्द्र की ओर से हाल ही में जवाहर नवोदय विद्यालय और सीनियर सेकेण्डरी स्कूल, सबरी के विद्यार्थियों के लिए अध्ययन दौरा का आयोजन किया गया।



प्रधानमंत्री नरेन्द्र मोदी कल आकाशवाणी पर मन की बात कार्यक्रम में देश-विदेश के लोगों के साथ अपने विचार साझा करेंगे। यह मासिक रेडियो कार्यक्रम की एक सौ सत्रहवीं कड़ी होगी। मन की बात का प्रसारण आकाशवाणी और दूरदर्शन के समूचे नेटवर्क, आकाशवाणी समाचार वेबसाइट और न्यूज़ ऑन ए.आई.आर. मोबाइल ऐप पर किया जाएगा। इसे आकाशवाणी समाचार, डी.डी. न्यूज़, पी.एम.ओ. और सूचना एवं प्रसारण मंत्रालय के यू-ट्यूब चैनलों पर भी सीधा प्रसारित किया जाएगा।



द्वीपसमूह में दो माह के खाद्यान्न जनवरी दो हजार पच्चीस में एक साथ वितरित किए जाएंगे। राष्ट्रीय खाद्य सुरक्षा कानून के लाभार्थियों को इस वर्ष अप्रैल से लेकर अगले वर्ष मार्च तक की रियायती चीनी का कोटा एक साथ प्रदान किया जाएगा। एक किलो चीनी प्रति कार्ड प्रतिमाह के हिसाब से वितरित की जाएगी। एक जनवरी से प्राथमिकता वाले समूह को तीस रुपये प्रति किलो और अंत्योदय अन्न योजना के लाभार्थियों को पन्द्रह रुपये प्रति किलो के हिसाब से चीनी मिलेगी। ऐसे सभी राशनकार्ड धारकों से अक्टूबर फरवरी तक अपने दो महीने के राशन का कोटा उठाने को कहा गया है। हालांकि, जो राशन कार्ड धारक जनवरी के महीने में राशन नहीं ले पाते हैं, वे फरवरी माह में भी अपना राशन ले सकते हैं।



स्वच्छ भारत अभियान के तहत साफ-सफाई का जायज़ा लेने के लिए स्वच्छ भारत मिशन के ब्रांड एम्बेसेडर पद्मश्री से सम्मानित नरेश चन्द्र लाल ने आज ब्यौज सीनियर सेकेण्डरी स्कूल का दौरा किया। दौरे के दौरान उन्होंने स्कूली विद्यार्थियों से मुलाकात की। अपने संबोधन में उन्होंने स्कूल परिसर और अपने आस-पास के क्षेत्रों में साफ-सफाई रखने का अनुरोध किया। इसके अलावा पानी की बर्बादी न करने और मादक पदार्थों से दूर रहने लिए खेलकूद की ओर ध्यान देने का आग्रह किया। इस अवसर पर स्कूल के उप-प्रधानाचार्य एल. सुकुराजन भी उनके साथ उपस्थित थे।



नेताजी सुभाष चन्द्र बोस द्वारा प्रथम तिरंगा फहराए जाने की इक्यासवीं वर्षगांठ मनाए जाने की स्मृति में तीस दिसम्बर को फ्लैग प्वाइंट में कार्यक्रम आयोजित किया जाएगा। इस अवसर पर सुबह आठ बजे उप-राज्यपाल एडमिरल डी के जोशी द्वारा ध्वजारोहण किया जाएगा। इसके अलावा दक्षिण अंडमान ज़िला प्रशासन द्वारा अंडमान क्लब में सुबह आठ बजे से कार्यक्रम का आयोजन किया जाएगा।



प्रधानमंत्री नरेन्द्र मोदी नई दिल्ली के भारत मंडपम में अगले वर्ष जनवरी में परीक्षा पे चर्चा की आठवीं कड़ी में विद्यार्थियों, शिक्षकों और अभिभावकों से संवाद करेंगे। द्वीपसमूह में छठी से बारहवीं कक्षा तक पढ़ने वाले विद्यार्थियों के अलावा शिक्षकों और अभिभावकों से इस कार्यक्रम में भाग लेने का अनुरोध किया गया है। चौदह जनवरी तक माई जी ओ वी पोर्टल पर ऑनलाइन प्रतियोगिता आयोजित की जाएगी। प्रतियोगिता में चयनित विद्यार्थियों, शिक्षकों और अभिभावकों को प्रधानमंत्री से सीधे प्रश्न पूछने का अवसर प्रदान किया जाएगा। सभी प्रतिभागियों को भागीदारी

प्रमाणपत्र दिया जाएगा। एन सी ई आर टी द्वारा चुने गए प्रश्नों को कार्यक्रम में शामिल किया जाएगा। द्वीपों के सभी विद्यार्थियों, शिक्षकों और अभिभावकों से दिए गए लिंक पर संपर्क कर कार्यक्रम में शामिल होने को कहा गया है।



अंडमान निकोबार कमान के वायु सेना केन्द्र की ओर से दो हजार चार की हिंद महासागर सुनामी की बीसवीं वर्षगांठ मनाए जाने के अवसर पर दिवंगत आत्माओं को श्रद्धांजलि देने के लिए कार निकोबार में तैराकी का आयोजन किया गया। तैराकी को कमान के कमांडर इन चीफ एयर मार्शल साजू बालकृष्णन ने हरी झंडी दिखाकर रवाना किया। पैसठ किलोमीटर की तैराकी में भारतीय सेना, नौसेना, वायु सेना और तटरक्षक बल के अधिकारियों और कर्मियों ने भाग लिया। टीम का नेतृत्व कमान के चीफ ऑफ स्टाफ रियर एडमिरल बिप्लब होता ने किया। इस अवसर पर सुनामी से बची मेघना राजशेखर भी शामिल थीं। यह पहल कार निकोबार के लोगों की दृढ़ता को उजागर करती है, जो आपदा से सबसे अधिक प्रभावित हुए। वायु सेना केन्द्र कार निकोबार के स्टेशन कमांडर गुप कैप्टन रोशा, ने कहा कि इस तैराकी के माध्यम से हम स्थानीय लोगों की ताकत और जीवित बचे लोगों की अदम्य भावना को श्रद्धांजलि प्रदान करते हैं।



तेईसवें राज्य स्कूल खेलों में डिगलीपुर शैक्षिक अंचल की टीम विजयी रही। विजेता टीम के लिए विवेकानन्द स्टेडियम में उप-शिक्षा अधिकारी द्वारा सम्मान समारोह का आयोजन किया गया। इस अवसर पर क्षेत्र के सहायक आयुक्त कमलेश्वर राव एस मुख्य अतिथि थे। मुख्य अतिथि ने अपने संबोधन में टीम के प्रदर्शन पर प्रसन्नता व्यक्त करते हुए खेल प्रेमियों से इन खिलाड़ियों से प्रेरणा लेने और अपने सपने को साकार करने के लिए कड़ी मेहनत करने को कहा। उप-शिक्षा अधिकारी सुलोचना ने कहा कि राज्य स्कूल खेल में शानदार प्रदर्शन करते हुए डिगलीपुर अंचल के युवा खिलाड़ियों ने पांच स्वर्ण, पन्द्रह रजत और छः कांस्य पदक सहित कुल छब्बीस पदक जीते। कार्यक्रम में पी एम श्री सुभाषग्राम और सीनियर सेकेण्डरी स्कूल डिगलीपुर के लगभग पांच सौ विद्यार्थियों और शिक्षकों ने भाग लिया।



मध्योत्तर अंडमान के कृषि विज्ञान केन्द्र की ओर से हाल ही में जवाहर नवोदय विद्यालय और सीनियर सेकेण्डरी स्कूल, सबरी के विद्यार्थियों के लिए अध्ययन दौरे का आयोजन किया गया। इसका उद्देश्य छात्रों को स्थानीय कृषि के जरिए ग्रामीण विकास में कृषि विज्ञान केन्द्र की योगदान के बारे में जानकारी प्रदान करना था। इस अवसर पर कृषि विज्ञान केन्द्र नींबूडरा के प्रभारी यथार्थ शर्मा के नेतृत्व में छात्रों को प्रसंस्करण इकाई की कार्यशैली पर जानकारी दी गई। शुभम देबराय ने जल परीक्षण इकाई के संचालन और लाभों के बारे में बताया। इस दौरे से छात्रों को विभिन्न कृषि पद्धतियों और प्रौद्योगिकी का व्यावहारिक ज्ञान मिला। इस अवसर पर सौ से अधिक छात्रों और शिक्षकों ने भाग लिया।



कैम्पबेल बे के लक्ष्मीनगर ग्राम पंचायत की ओर से जोगिन्दर नगर के सामुदायिक भवन में ग्राम सभा का आयोजन किया गया। इसमें विभिन्न विभागों के विभागाध्यक्षों ने चल रहे परियोजनाओं की जानकारी दी। लक्ष्मीनगर पंचायत प्रधान प्रहलाद सिंह ने स्थानीय मुद्दों पर चर्चा की। बैठक में खंड विकास अधिकारी शेखर राय ने सरकार द्वारा चलाई जा रही विभिन्न योजनाओं के बारे में जानकारी दी। बैठक में अस्सी से अधिक ग्रामीणों ने भाग लिया।



श्री वीर हनुमान मंदिर ट्रस्ट की ओर से तीस दिसम्बर को हनुमान जयंती मनाई जाएगी। इस सिलसिले में सुबह आठ बजे से सुदर्शन हवन होगा, दस बजे से अभिषेक के साथ महाआरती की जाएगी। दोपहर बारह बजे से अन्नदान की व्यवस्था की गई है। शाम पांच बजे से हनुमान मंदिर से शहर के विभिन्न क्षेत्रों से होते हुए रैली निकाली जाएगी। इक्कीस दिसम्बर को शाम पांच बजे पुष्पांजलि दी जाएगी। नव वर्ष के आगमन पर एक जनवरी को छः चरणों में सुबह नौ बजे से शाम सात बजे तक विशेष लक्षार्चना पूजा का आयोजन होगा।



विश्वविद्यालय अनुदान आयोग के निर्देश के अनुसार इग्नू के ओ डी एल और ऑनलाइन कार्यक्रम में दाखिला लेने के लिए इच्छुक उम्मीदवारों के लिए दूरस्थ शिक्षा ब्यूरो आई डी बनाना अनिवार्य है। डीईबी आई डी बनाने की प्रक्रिया दो चरणों में की जाती है। पहले एबीसी आई डी बनाने के बाद उम्मीदवार को डीईबी आई डी बनाना होगा। इसके लिए शिक्षा मंत्रालय की वेबसाइट एबीसी डॉट जी ओ वी डॉट इन पर पंजीकरण करना होगा। आई डी के सत्यापन के बाद ही उम्मीदवार ऑनलाइन कार्यक्रम में दाखिला लेने के लिए आवेदन कर सकते हैं। अधिक जानकारी के लिए इग्नू के क्षेत्रीय केन्द्र से संपर्क किया जा सकता है।



स्वास्थ्य सेवा निदेशालय की ओर से भारत के पूर्व प्रधानमंत्री दिवंगत डॉ. मनमोहन सिंह के सम्मान में, तीस दिसम्बर को प्रदर्शनी मैदान में सुबह साढ़े नौ बजे आयोजित होने वाली स्वस्थ शिशु प्रतियोगिता को रद्द कर दिया गया है।



